


Xi Tagħrif u Hsibijiet fuq l-Innu “Lil Dun Mikiel Xerri” ta’ Dun Karm

◆ kitba ta’ Toni Cortis



F’għeluq il-mitejn sena mit-twelid ta’ Dun Mikiel Xerri fl-1937 saru ċelebrazzjonijiet kbar ta’ tifikira, speċjalment f’Haż-Żebbuġ, raħal twelidu. Għal dawn iċ-ċelebrazzjonijiet solenni twaqqaf kumitat b’Dun Karm Psaila bħala President Onorarju, l-Arċipriet Salvatore Milanese President Effettiv, Dun Anton Cilia Segretarju u tmin membri oħra fosthom ħames saċerdoti u tlett sekolari.

F’Awwissu ta’ dik is-sena s-segretarju ta’ dan il-kumitat, Dun Anton Cilia kiteb ittra lil Maestro Carlo Diacono li kien il-Maestro di Cappella tal-festa ta’ San Filep u fost affarijiet oħra semmielu “un bell’innu” miktub “per l’occasione (da) Mons Psaila.”

Ma kinetx haġa diffiċli għal Dun Karm li jikteb Innu lil Dun Mikiel Xerri, qassis u Żebbuġi bħalu. Harsa lejn il-gabra tal-poeziji ta’ Dun Karm, nintebħu b’ta’ lanqas tliet poeziji oħra! fejn Dun Karm isemmi lil dan is-saċerdot qalbieni li għall-qawwa li wera quddiem l-għedewwa kienu jiftaħru bih Atene u Ruma. Il-figura ta’ Dun Mikiel Xerri kienet issaħru lil Dun Karm u fost il-grajjet kbar ta’ Malta kien iqisu wiehed mill-ewlenin.

X’nebbħu arloġġ wieqaf f’Mużew? Meta? Kif? X’hin waqaf dan l-arloġġ? Dun Karm stess jagħti t-tweġiba:

Meta l-kbir Dun Mikiel Xerri,
Wild u gieh tal-art Maltija,
B’qalb ta’ sur u fehma mqaddsa
B’kelma taqta’, iżda bla ħtija


Lill-fizzjal li għamel minnu
Tah l-arloġġ l’hu kien iġib,
U bla herra, mingħajr lewma,
“Ha, dan lilek”, qal, “ħabib,

Biex tkun pront, x’hin ngħidlek jiena,
L-amar tagħti jsir in-nar,”
U ftit wara “Viva Malta!”
Għajjat f’siktu u ... sar li sar.

Jiena naħseb illi jlumni
Hadd ma jista’ minn dal-ħjiel;
Sew mat-tir tal-azzarini
Miet l-arloġġ u Dun Mikiel.

Għal Dun Karm, Haż-Żebbuġ u Dun Mikiel kienu sinonimi, wiehed ifakkru fl-ieħor. Dun Karm kien iħobb lil Haż-Żebbuġ b’imħabba vera, b’imħabba disinteressata. Kien iħossu kburi li hu Żebbuġi u mhux darba u tnejn meta xi hadd kien jistaqsi minn fejn hu, kien pront jissellef kliem San Pawl u “*Zebbugiensis sum*” iwieġbu.


Ma’ Dun Mikiel, Dun Karm kien iħoss affinità ambjentali u spiritwali. Dun Karm tgħammed fl-istess fonti fejn kien tgħammed Dun Mikiel; ġera fl-istess toroq u widien li minnhom għadda qablu



Leroj nazzjonali Dun Mikiel Xerri



Dun Mikiel. It-tnejn għazlu t-triq tas-sacerdozju, it-tnejn imxew l-istess korsija li wasslithom sal-artal fejn offrew imħabithom lil Alla taħt il-harsien tal-“Missier maħbub Filippu”. Għalhekk Dun Karm ma setgħax isib mudell aħjar minn Dun Mikiel biex jixpruna lill-kompajzani tiegħu ħalli jqumu mit-telqa li rebhithom, “Ftakar,” jgħid lil Haż-Żebbuġ, “ftakar li qabilek / qatt ma hamel l-ebda xkiel / La tinsix illi demm tiegħek / kien Vassalli u Dun Mikiel’.



Ittra ta’ Dun Anton Cilia

Meta fl-1937 gie biex jikteb ‘Innu lil Dun Mikiel Xerri’ beda b’apostrofu lil Haż-Żebbuġ. “Raħal xemxi, belt is-saħħa” u minnufih fl-ekonomija ta’ tmin versi jgħid x’wassal biex “bħal Sansun miet Dun Mikiel”. U mill-ġdid jerga’ jdur lejn iċ-ċittadini ta’ Haż-Żebbuġ u jfakkarhom biex quddiem il-qerq u l-ħażen jibqgħu dejjem irġiel, id-demm safi f’nofs il-misraħ għadu hemm bħala tifkira dejjiema.

Saru referenzi għal dawn il-poeżiji ta’ Dun Karm: “Għal Dun Mikiel Xerri”, “il-Mużew”, “Innu popolari Lil San Filippu t’Aggira”, “Lil Haż-Żebbuġ” u “Innu lil Dun Mikiel Xerri”.

Saru referenzi għal dawn il-poeżiji ta’ Dun Karm: “Għal Dun Mikiel Xerri”, “il-Mużew”, “Innu popolari Lil San Filippu t’Aggira”, “Lil Haż-Żebbuġ” u “Innu lil Dun Mikiel Xerri”.

Żebbuġ
11 ta’ Awwissu 1937

Għażiż Surmast,

Il-Hadd li għadda, wara l-quddiesa solenni ta’ Dun Piju Farrugia xtaqt kieku nkellmek iżda ma rnexxielx.

Din is-sena l-festa tal-Madonna tad-Duluri sa taħbat fid-19 ta’ Settembru. Bħas-soltu nagħmlu s-sekondi vespri bil-mużika, il-ħlas bħas-sena l-oħra, hux hekk? Forsi ma smajtx iżda minn xi għaxar xhur ‘l hawn sirt il-Prokuratur tal-Fratellanza (Tad-Duluri): piz ġdid li kien ikun aħjar li ma poġġewhulix fuq spalleja dagħajfa ...

Jista’ jkun li int diġa smajt li beħsiebna nagħmlu tifkira solenni għal Dun Mikiel Xerri, f’ Haż-Żebbuġ. Mons. Psaila kitbilna innu sabiħ li tiegħu qed nehmizlek kopja. Il-kumitat inkarigani nistiednek timmużikah – jekk inti tixtieq, biex wara jġi adattat għall-banda u kantat mit-tfal.

Tislijiet
Tiegħek Dun Anton Cilia

Din t’hawn fuq hija l-ittra bil-Malti li Dun Anton Cilia (wara kien laħaq Monsinjur) kiteb lis-Surmast Carlo Diacono. Barra t-tagħrif dwar l-Innu lil Dun Mikiel Xerri, nsiru nafu meta ċċelebra l-quddiesa solenni Dun Piju Farrugia – wieħed mill-membri tal-kleru li jffurmaw il-kumitat organizzattiv tat-tifkira f’għieh Dun Mikiel Xerri.

